


OXINTTA MUKHORA WA NWANANI NUMALÁ WÈRERIWA

 Kinnixanka wira...Nyuwo mosuwela, kokhalana mupuwelo mwamukhani, sintoko, owona atthu wèmela okathi hiyo ninsomahu Masu. Nyuwo khenosivelani etthu iyo? Hiyo ninnivenya wira nòniherye nttittimiho, hiyo ninnivenya mwaha wa elapo ahu, xeni nihinvenyahu mwaha wa Masu vano?

² Nemenlene minutu mmosa pahi. Miyo kàmusoma artiku mmosá, kahí khalai, nto miyo kùpuwela nsana ohiyu mwaha wa atthu ale yàmwèmererya Kristu. Vári wira nyuwo khamunaire etthu iyo, khamunira olelo?

³ Àhikhala mulaleyi a ehapari yorera mùlupale, wa iyakha sophiyeryaka miloko mithanu na mili khalai, miyo nkinwerya wupuwela nsina nawe pahi. Kinona wi àri Arthur McCoy, nto owó ahilapuwela muttethe. Nto ohiyu umosá ahikhalana yòloha owó aronwawe Movuwani. Nto ahimya wira aronwe mpakha Vamukhora, nto khwira awo khayamuhiya ovolowa. Nto khiriwa owó khwira, “Miyo ki Arthur McCoy a Estadu Unido. Ki mulaleyi a ehapari yorera.”

⁴ Vano namukhora khikela, (vano nno wàri oloha), nto owó khikela, khwira, “Miyo nkiniwerya ophwanya nsina nanyu nnakhala.”

Owo khwira, “Ahe, miyo kàri mulaleyi a ehapari yorera.”

Owo khwira, “Mulopwana, miyo . . .”

⁵ Owo khwira “Ahe, vanniweryaneya wira . . .Yokhala etthu ehilonke.”

⁶ Owo khwira, “Nnari, mulopwana. Miyo kokhalana Elivuru va. Miyo nkinwerya ophwanya nsina nanyu nnakhala.”

Nto owó khwira, “Ahe, kinowerya wira etthu emosa mwaha wa yeyo?”

⁷ Owo khwira, “Nyuwo muhana olapela mwaha anyu Molamuliwani wa Ehije Yöttela.” Muluku, akikhaliherye. Miyo nkinththuna okhala iwo.

⁸ Owo khwira, “Ahe, wari wira owó ti muroromelo aka pahi, miyo kinona wira vekèkhai kinòlapela mwaha aka nto.”

⁹ Nto khwira vano owó ona wira amurowa, nto pahi . . .Nto apajerakaru, omwira wira yàri epiphi, nto khukhala warya ni warya, nto khwira yakhala wira khinakhanle nnakhala nipuro

Warya nno wàmalelaya, masi owo àri nànanoru eriyari Aya. Nto khwira Owo khwira, “T’ani anattamela Ehije Aka ya Nlamulo?”

¹⁰ Owo khwira, “Miyo ki Arthur McCoy. Ki mulaleyi a ehapari yorera, kòvelela iroho sinjene m’Omweneni.”

Owo khwira, “Khiniphwanyiwe nsina nanyu muLivuruni?”

“Nnari.”

Khwira, “Vano mulapenle Epwaro Aka?”

“Ayo, mulopwana.”

¹¹ “Nyuwo munrowa wakhela exariya. Miyo kinolamulani ni ikano Šaka. Arthur McCoy, mòtokò ohimya etthu yowotha?”

¹² Owo khwira, “Miyo kòna wira kàri mutthu mmosa òmalela orera murima mpakha kemenlyaka m’oWaryani mme.” Owo khwira, “Masi Oholo wo Waryani iwe, miyo kàri natampi.” Hiyo othene ninrowa okhala yelo. Nyuwo poti wìsona olipa vano, masi mulipelele mpakha ophiya Iwe. Munupuwela wira enikhala saí va okathi Owo onrerihawe? Enamuna xeni munisonanyu oyeva! Enrowa okhala sai Molamuliwani vale wa Ehije Yòttela?

Owo khwira, “Nyuwo mòtokò ohimya etthu yowotha?”

¹³ Owo khwira, “Miyo kòna wira kari mutthu a ekèkhai, masi mwa itthu kamosa kamosa sikhani miyo kupuwelàka wira wàri wotha wòhilakela, Iwe sàri sùlupale ni sòripa.”

Owo khwira, “Ayo, mulopwana, kòtokò ohimya etthu yowotha.”

Owo khwira, “Nyuwo mòtokò wiya?”

¹⁴ Owo khwira, “Miyo kona wira kàri naxariya wa mwaha owo, ni wira nkàtonko wiya,” masi khwira, “Oholo wa Warya ole, miyo—miyo kemererya wira yahikhala anakoso amosa amosa katonko aka wiya, yahakhanle a exariya.”

Owo khwira, “Ayo, mulopwana, kòtokò wiya.”

Owo khwira, “Nlamulo Naka. . .”

¹⁵ Nto ahalelaka wìlikanyiha wira aiwé nlamulo nawe, “Mukhumé murowé omoroni ohinimala yowo opakeliwe xetwani ni malaikha awe,” omwira khula nikhuva namuntakaseya.

¹⁶ Khwira, “Kàhiwa Nsu nòmaleleyaxa kahatonko aka wiwa makhalelo aka othene.” Owo khwira, “Okathi miyo orukununwaka wira kiwehé, kahona ethoni yòrerexa kahatonko aka wona; yòrera ovikana ethoni ya mai, nsu nòmaleleya ovikana na amey’aka ahitonko aya okihana.” Khwira, “Miyo kirukunuwa. Kàhiwa Nsu, niraka, ‘Tithi, eyo ekekhai, owo àhihimya itthu sowotha ni khari naxariya vòmalela. Masi, vathi mulaponi owo àhikemererya Miyo,’ khwira, ‘vano Miyo kinimwemererya opuro awe.’”

17 Ti yeyo miyo kintthunaka wi yiraneye Iwe. Miyo kintthuna omwemererya Owo vano, wira, okathi uwo waphiyá, Owo akèmererye opuro aka.

18 Nrowé nisomé mwa Maphattuwelo 22: iversikulu15, 16, 17, ni 18.

Vano nlaikha n'APWIYA nahimwihana Abrahamu musulu emara ya nènli.

Nto khuhimya wira, Mwa Nsina naka kinnilapela, anihimya t'APWIYA, okhala wira muhira etthu ila, nto khuhikimana mwan'inyu, mwan'inyu mmosene:

Wira morerihwani Miyo kinimorerihani, . . . kinjereraka Miyo kinimwinjerera osùlu anyu ntoko ittheneri sa wirimu, ni ntoko mihava siri mphareya; ni osùlu anyu onoxintta mukhora wa nwanani aya;

Ni mwa osùlu anyu maloko othene a mulaponi anorerihiwa; okhala wira muhìwelela nsu naka.

Nivekele.

19 Tithi a Wirimu, mukuxé yosoma vano, Pwiya, ni munilalyere hiyo. Wira Eroho Yowarya ekuxé Masu, Pwiya, mpakha khula murima. Wira niphwanyé enwehereryahu oxekuw'ola, màna awo ti màlupale, Pwiya. Nto Nyuwo munihimenrye wira niveke vanjene, wira otteliwa wahu murima omalele. Hiyo ninvekela siso mwa Nsina na Yesu. Amen.

Mukilathiki.

20 Kakhanle owihana ela yosoma, mwa okathi vakhani. Nsu naka ti nõvolola, vano ti vo kihana wemela va mikorofone. Miyo kosuwela wira òkhala namalwe, masi ninninvilela vakhani. Miyo kintthuna wihana ela: *Oxintta Mukhora Wa Nwanani Numalá Wèreriwa.*

21 Yokhumelela ahu enoniherya emosa wa sokumelela sòtepaxa orera mwa Abrahamu. Nyuwo mosuwela wira Abrahamu ti tithi àtthu owàmini. Nto natiri àlapeliwe Abrahamu. Nto nikhalaka pahi alipa-orithi ni yowo, mwa Kristu, eyo ti enamuna emosa nimmwakhelahu natiri, ti mwa Abrahamu. Vano, Abrahamu àri mutthu pure pahi, masi ahianiwa ni Muluku ni owo khikhala òroromeleya ni wihaniwa iwo. Okathi Muluku olavulalyawe n'uwo, Abrahamu nnakhala okathi omosa khanyihenre Nsu nno. Owo àri òroromeleya ni Nenno. Khiyamujali orika xeni wàkhala, owo àhikhala òroromeleya ni Nenno.

22 Nto vo owo àlaiheriwe mwana. Nto owo àhiwehererya iyakha miloko mili ni thanu wira amwakhele mwan'owo, aihanaka etthu p'itthu yòvirikina sintoko yahakhanle siso. Vano nto, ni mwa mwana yola, maloko othene a mulaponi yahana okhala òrerihwa. Nto muhatithi àri òroromela wihaniwa wawe ni Masu a natiri.

23 Owo àri ethonyero wa ele natthuneyahu wi nikhálé. Vano hiyo, nikhwaka mwa Kristu, na Osùlu wa Abrahamu.

24 Vano, wàhikhala osùlu mili wa Abrahamu. Mmosa wa yowo wàri osulu w'eruttu; owo mukina wàri Osùlu wa murohoni. Mmosa wa yowo wàri mw'erutthuni, mwa erutthu awe; owo mukina wàri Osùlu wo wamini wawe, wamini, wira hiyo-tho niwerye okhala Osùlu wa Abrahamu mwa Masu a natiri.

25 Nto vano vàmányawe wèreriwa wa iyakha miloko mili ni thanu, nto, ohiya otepa ottèttheya, àtempe okhalana ikuru. Mòne, yàhíranen'ye eyakha yopajera, eyakha yottharelana yamukhala mwirira mulupalexá, okhala wi sari iyakha pili annuwaka-tho. Nto owo aninjerera iyakha iye, okathi atepawe wunnuwa, ni erutthu awe yàhikhwa. Mmirimani mwa Sara, erukulu, walá eyo (yàrina) yàri yo wupala. Nto tivo ikuru sawe sàhimala, ni yàhikhala. . . Eyo ti yohiweryaneya mará.

26 Nyuwo mòtoko wupuwela etthu exeni Muluku íralyawe iwe? Mòne, Owo nnakhala khakhalinhe mmirimani mwawe oyara pahi. Ti vo, mupuwele, Owo ahira etthu iyo, nto mupuwele vàri wi Owo àhira etthu iyo. . . awo khiyarina isupha iya s'oratta ni ekumi, mahiku ale, wira anvaheke mwana, elethi ya emompe. Munnona? Owo àhana-tho. . . Mitika sa mapele awe sàhuma. Vano Owo—Owo khawerya okhalana. . . Yahana okhala etthu yiraneyaka.

27 Nto, munwehe muthiyana, a iyakha miloko muloko, arowaka oyara. Murima awe khiwarowa ovilela. Eyo ti yomurikela vano muthiyana, iyakha miloko mixexe, wira etthu iyo. Murima awe khiwarowa owerya ovilela etthu iyo. Vano mosuwela exeni Owo íralyawe? Nyu mwawehá vale. . .

28 Vano kosuwela wira anjene poti ovanya. Wàri wira vannirerela ohimya nòlumo nna? Mòne, miyo. . . Owo wàmukhala mupuwelo aka pahi.

29 Mòne, Bibilia Elivuru yùlupale. Owo olempwe wira ti wo wipithiheriwa atthu òsomaxa, ma teologo. Akavi answela etthu iyo? Yesu òmuxukhuru Muluku. Owo ohimnye wira, “Miyo kinnoxukhuruni Nyuwo, Tithi, Nyuwo muhipitiha Itthu iya wa ale osuwelaxa ni a miruku, khwasuweliha axikhani wira yixutte.” Eyo Elivuru ya ophenta. Okathi ophenta wa Muluku onirwaya va murimani, vano nyuwo munosiveliwa ni Muluku, nto Owo onimwisupulula Mmansawe, etaphuleliwo wa Bibilia. Otaphuleliwa wa Bibilia ti Muluku Mwanene ataphulelaka anatiri Awe. Masi, Bibilia, Owo olempwe muhina muhina.

30 Vano, ntoko a mwar'aka, oh, awo muthiyana òmalela ophenteya elapo yothene, ni miyo kinnaphenta vanjene. Awo annikiphenta. Vano kakhuma owani, awo anokilepela epaphelo, yiraka, “Iy'aka Bill, ohiy'ula kowatalela anamwane wira arupé. Olelo kòkattha,” ni itthu sothene siralyaya, ni itthu sikina. Vano awo anihimya iyo mpapheloni. Masi, mòne, miyo

kinnaphenta vanjene, ni hiyo na mutthu mmosa, mpakha miyo—miyo kinniwerya osoma muhina muhina. Miyo kosuwela etthu antthunaya ohimya, munnona, v`ari wira anikilela yeyo wala nnari, munnona. Miyo—miyo kosuwela etthu anihimyaya, okhala wira ophenta waka mwa yawo, ni eyiwelo aka.

³¹ Vano, ti siso Bibilia olempwalyawe. Munnona? A—alipa osoma anorowa vasulu wawe; awo khanrowa omusuwela. Mòne, nyuwo muhana osiveliwa ni Masu, Owo, “wira mmusuwele Owo.” Munnona?

³² Vano, vano mu, nwehe etthu Owo iralyawe. Vano Abrahamu ni Sara owanli aya y`ari owuluvala, “òwojeya sana,” Bibilia òhimya. Vano eyo khiyari mwaha wowi awo y`ari atthu yakhanle vanjene. Bibilia ohimnye wira, “Awo y`ari owuluvala sana mwa iyakha.”

³³ Vano nwehe, nananoru numalá orwa Nlaikha nna, nahimyahu; nenno àri Elohim, Muluku. Nto Owo khuhima wira, khumuhimerya Abrahamu, “Miyo kinimoxikuryani mwa okathi wa ekumi.” Vano nwehe sothene, awo y`ari ethonyeryo ya Ekereja, mwa inamuna sothene.

³⁴ Vano nwehe. T`ila yakhumelenle. Vano, Owo khamuttontthe Sara, ni omuttoththa Abrahamu. Owo àrimwatatuxasa khitthikela okhala mmiravo ni mwali. Vano eyo poti woneya ntoko yòtikiniha, masi vano nwehe Masu makina, nto muhele vamosa. Masu t`owòniheriwa, nto nyuwo muhana woniheriwa ni Masu. Vano, mùpuwele, nananoru vaviralyaya etthu iyo, nananoru numalá orwa wa Nlaikha nna . . .

³⁵ Miyo kinniwerya vekekhai wona iye, ikharari iye sòttwelela sa Sara, pipi mwamukhani ni ekuwo mmakhatani, ni ekofiya yamukhani, omuvarenlene ttotto, èttaka. “Miyo, kinokhalana-tho osiveliwa n`aiy`aka, n`awo owuluvala, tho?” Munnona? Nto va aphwanyaneya Abrahamu, ireru iya sorakama, omuvarenlene ttotto, mana owo ari, owuluvala sana mwa iyakha.

³⁶ Nto miyo kinnona, vosisu aya, makhata awe yahipajera wòkololowa, nakhumwa ahikhuma-wo ottuli wawe. Ikharari sawe sipajera othatuwa. Awo yahitthikelasa okhala mmiravo ni mwali. Oniheryaka pahi etthu Owo onrowawe wira n`Osùlu wo Omwene wa Abrahamu, mòne, okathi hiyo nnikhalahu “otatuxiwa nananoru, waphila wa nitho, n`ukuxiwa vamosá.”

³⁷ Nwehe etthu yakhumelenle. Vano mukihiye koniherye ela wa nyuwo. Vano awo yahetta mukwaha okhuma nipuro nne varyaya, oKomora; nto yahirawasa ephiro mpakha oGerari, ohitto elapo ya aFilisti. Nyuwo mwahiweha eyo? Muphimé mmaphani, orakamela waya. Mukwaha wòphiyera wa anaithoko a iyakha seiye.

³⁸ Vano nto, ohiya vo, mu—muttethe w`oFilisti iwe, ahikhala mmiravo mwene a nsina na Abimeleki, nto owo amphavela muthiyana. Nto owo ahikhalana aximwali othene ale òreras

a aFilisti, masi vamonalyawe pipi, owo khwira, “Ole t’orera omuweha,” vano owo ahisiveleliwa ni yowo ni anathhuna omuthela. Eyo ekekhaí. Uh-huh. Mòne, owo àri orera. Munnona?

³⁹ Owo àtthikenle okhala mwali. Nwehe, owo àhana okhala, wira amuyare mwan’ole. Muluku amukhalin’he mutthu musyá. Nto owo àhana okhala, wira amuyare mwan’ola. Nto mupuwele, Abrahamu, “erutthu awe ekumi walá yokhwa,” ni Sara àkhwiye okathi Abrahamu aryawe. . . Isakhi àrina iyakha miloko mixexe ni thanu, kinnikhupali, okathi Sara okhwiyawewe. Nto Abrahamu ahimuthela muthiyana mukina khukhalana-tho ana athanu nanli axilopwana wahiya axithiyana, oholo waya. Amen.

⁴⁰ Mòne, musomeke muhina muhina. Eyo ethonyero. Eyo ennoniherya vo ele Owo onrowawe wira n’Axana othene Abrahamu. Vekèkhai ninkhuvèla yeyo nanano va, nto makhata ahu òmora n’itthu sothene khivanvirikana, apatthani. Nto ikharari sahu sòttwelela ni etthu p’itthu, eyo khinnijala vano. Hiyo khaninweha ottuli. Nrowe niweheke oholo mwa ele ninrowelahu.

⁴¹ Nto mùpuwele, ethonyero ela nnonahu, yàri ethonyero yòkiserya yeyo Abrahamu ni Sara awe yònalyaya, mwana a natiri ohinatthi orwa okhala-khala. Hiyo ninnamini wira niri okathi yowo.

⁴² Muhatithi, numalá oyariwa mmiravo ola. . . Nyuwo munniwerya omuthokelela Isakhi, aphiyenrene iyaka muloko ni pili; mwana òphenteya, mwammiravo ikharari sònyokotowa, maitho makhani oxerya? Miyo kanitthokelela mota mama ole ònalyawe; mwamuthiyana òrera, ni siso, n’atithi awe. Nto nihiku nimosa, Muluku khwira, vano, mwa nlikanyiho; hiyo niri ottai, okathi ohanle ophiya. “Miyo kihokhalihani tithi a maloko, mwa mmiravo ola, masi Miyo kintthuna mmukuxe mmiravo ola mpakha osulu wa mwako Miyo onrowaka wothonyeryani, nto Miyo kintthuna mwamwive osulu weiwo, mwa mukuttho.” Mwàniwerya otthokelela yeyo?

⁴³ Vano nyuwo khamutonko ovekeliswa ovira m’owereriwani ntoko siso. Owo khanira siso vano. Iyo sari ithonyero, iruku.

⁴⁴ Abrahamu ahova? Nnari, mulopwana. Abrahamu ahimmye so, “Miyo kòkhupali mará wira Owo onniwerya omuhihimuxa m’okhwani, màna miyo kimwakhenle ntoko a m’okhwani. Nto vàri wi yorum’ele ya Muluku ekihimenrye wira sisa, ni miyo kikhalá òroromeleya ni yeyo, vano eyo khikitthuvèla, okivaha mwana; Muluku onniwerya omuhihimuxa m’okhwani; mwemmo miyo kimwakhenlyaka, ntoko nlikanyiho.”

⁴⁵ Oh, wulù, mpatthani! Vàri wira Muluku ohovahani nyuwo aPentekositi Eroho Yowarya, olavula ilavulelo, mota xeni mwatthunanyu waminixa owerya wAwe wo ovoniha, ni orera wAwe murima ni ikaharari! Vàri wi Owo ohira siso, avirikanyihaka ma teologo othene mulaponi! Awo yahimya

wira khiyaweryaneya wìreya, nave Muluku ohira okhala wira Owo ahihimya. Vano mwemele vakhiviru ni Kapwitthi anyu, Masu anyu, Nivaka nanyu, mwamini Masu a Muluku. Muluku ohimye siso, nto eyo ennimaliherya!

⁴⁶ Nwehé, vano, owo ahimukuxa mukwaha wa mahiku mararu okhuma iwe, n'apuru. Vano miyo kinniweya wetta, okathi karyaka mu patrol, miyo kànetta imilha miloko miraru [48 Km—Mot.] khula nihiku, muhina wa motakoni; nto hiyo narina metto sa kasolina, p'ulavula wene. Masi axilopwana ale, enamuna emosa yo opakhira waya, wàri omuwela puru walá—walá wetta mwentto. Nto owo ahirowa mukwaha wa mahiku mararu okhumaka vâryawe, nto àhivenxa maitho awe, motakoni, khona mwako ottaiwene.

⁴⁷ Owo àhimukuxa Isakhi khimutthuka matata awe. Yeyo, hiyo othene ensuwelahu, Maphattuwelo 22 va, ethonyero ya Kristu. Àmuroihale osulu va mwako, khimutthuka, ntoko Yesu àroihiwe vasulu va mwako, Mwako Kalvario; ethonyero ya Muluku anvahaka Mwan'Awè, vekèkhai.

⁴⁸ Masi okathi awo aphiyansaya-wo, nto owo àhiwelela, Isakhi àhipajera okhala ntoko owanyiherya. Owo khwira, “Tithi, va siri ikhuni, va ori altari, va ori moro, nave ori wowi mukuttho-ene?”

⁴⁹ Nto Abrahamu, eyo asuwelaka mmuruni mwawe, nlelo Masu a Muluku aryene vavale, owo khwira, “Mwan'aka, Muluku onniwerya ophwanyiha Mmansawe mukuttho.” Owo àhiana nipuro nne, “Jehovah-Jire.”

⁵⁰ Nto okathi owo omutthunkawe mwan'awe, owo àhiwelela mpakha m'okhwani; khimpweha vasulu valtari, khikumihwa mwalo munluwoni, khipajera okumiha ekumi ya mwan'awe-ene. Nto, okathi irawe, Etthu emosa yàhivara ntata nawe, nto khwira, “Abrahamu, mwemexe ntata nanyu.”

⁵¹ Nto okathi yowo, epwittipwitthi yahinla, ottuli wawe, ni manyaka aya atthukiwene motakoni.

⁵² Mòtoko otthokelela, epwittipwitthi ile yakhumme vai? Mùpuwele, elapo ti yosareya a kharamu ni miji ni miji, ni inama iye sinikhura ipwittipwitthi. Ni enamuna xeni vahareryawe orakamela epoma? Nto, vo, osulu va mwako, vavo vahikhanle masi. Nto owo àttottenle maluku, mukerekhere, wira ampake altari. Epwittipwitthi ile yakhumme wowi? Munnona?

⁵³ Masi eyo khiyari eyonelo. Owo àhiva epwittipwitthi; eyo yahikhalana ephome. Owo ahimme exeni? “Muluku onniwerya ophwanyiha Mmansawe mukuttho.”

⁵⁴ Mota xeni *nyuwo* onrowanyu okhuma va khaterani vo? Mota xeni mwan'ole najilejile onrowawe okhala mukumi, walá *nyuwo* vakhaterani vo, *nyuwo* vo, *nyuwo* ni muxankiho wa murima? Wakhalaru muxankiho, “Muluku onniwerya ophwanyiha Mmansawe.”

55 Abrahamu àhamini etthu iyo. Muhatithi àri omuroromela natiri. Nto Owo amuvahale natiri, wira, “Osùlu anyu! Okhala wira muhamini Masu Aka, atá sàkhanleru sokhumelela, osùlu anyu onoxintta mukhora wa nwanani aya.”

56 Mwaha wa xeni? Khula nwanani onivenya, ntoko ethonyero, oholo wa Abrahamu, Abra- . . . Nwanani a, “Awo t’owuluvalaxa. Miyo k’owuluvalaxa. Sothene *iya*, ni itthu sothene sikina.” Owo nlelo àri òroromeleya mwa natir’ule.

57 Vano, mutthu onkhalana wamini iwe, nlelo onovarelela Masu a Muluku hatá sinakhalakaru sokhumelela. Vano, nyuwo mwahiweryeke wira siso, nto nyuwo khamuhiyo Osùlu wa Abrahamu. Owo t’uri wamini Abrahamu àrinawe, Osùlu awe.

58 Natiri a Abrahamu àri wira “Osùlu awe,” vano Osùlu wo omwene awe, nave-tho, sintoko miyo kolenlyakani nanano. Nto ekhanyero ela Owo àmuvahalyawe Abrahamu, yàri ekhanyero ya natiri. Nto Osùlu wo omwene, sintoko aEfesu 4:30, t’ila “otthittiwa ni Eroho Yowarya,” vamanlyaya ovilela wèreriwa. Mwehererye otthokelela yeyo.

59 Anjene anona wira akhalana Eroho Yowarya. Anjene anihimya okhalana Eroho Yowarya. Anjene anniwerya woniherya ikèkhai ni ithonyero saya. Masi, nlelo, eyo yahiweyeye okhala ni Masu ala, khehiyo Eroho Yowarya. Munnona?

60 Nyuwo munnamini Masu othene, nto munotthittiwa numalá wèreriwa. Okathi hiyo nnimwamini ahu khula natiri mMasuni, nto nnotthittiwa ni Eroho, wira emmaliherye natiri. Eyo t’ile, ti yeyo Abrahamu, enamuna ìralyawe. Nto, ni nto pahi, hiyo nmokhalana ehakhi yo oxintta mukhora wa nwanan’ihu. Nyuwo khamunwerya wira etthu iyo mpakha mupajere okhala Osùlu yowo. Mupuwele, muBibiliani . . .

61 Miyo kòlavula etthu iyo, oHouston walá nipuro nimosá, nikina . . . walá, kinihimya oDallas. *Ekhanyero*.

62 Mòne, mu—muYuda àniwerya woniherya, ohitto oIsarayeli, wira owo àri muYuda mwaha wolya masoma. Masi Muluku àhimmye wira, “Miyo kònarú ephome! Nto ephome enrowa okhala ekhanyero mwa nyuwo.”

63 Ekumi yele yàri mphomeni khiyawerya orwa wa mulipa-okokhorela, màna, ahe, eyo yàri ekumi ya mwaxinama, eyo yàri eruku pahi erwaka mwa Ekumi yekèkhai. Nto, kímica, ephome-ene, yàhana okhala yoxerya vasulu va mukhora ni mmariipuni a mukhora.

64 Yoheleliwa ni hissope, yawo ari pahi malaxi òtakhala pure, yoniheryaka wira khintthuneya nyuwo okhalana wamini wulupalaxa. Nyuwo muhana okhalana yowo, wamini orinanyu, ntoko murinanyu wira mutthukule ekaro anyu, orwa okereja. Munnona? Athu anjene anupuwela wira ahana okhala etthu . . .

Masi, nnari, nnari, iwo ovonyá. Wamini wòwulàniwa pahi ti yothene entthuneya wira muhelele Ephome ni yowo. Nwiriyané Masu, ni mwamini Masu, murumèle Yawo, ti yeyo. Okuxa pahi malaxi òtakhala khula nipuro oPalestina wu, yari hissope, malaxi òtakhala pahi yàmela mmínyattani mwa ixiri, ni mukerekhere, yàtupweliha mphomeni mwaya n'uhela mmaphojeni ni maripu a mukhora.

⁶⁵ Nto, mùpuwele, miyo nkinjala mwa sai yakhanlyaya mo watanani, mwa saí muYuda aweryawe woniherya wira àri olyihiwa masoma, mwa saí aryawe mutthu òrera murima, wàtana wothene wamufujiwa wohikhala wi e—ekhanyero yari vavo. “Miyo kònarú ephome,” yeyoru.

⁶⁶ Vano, Ephome vano, Ekhanyero, khehiyó kímika, kímika a Ephome ya Kristu, okhala wira Eyo emwaraxiwé iyakha ikontose sene khalái.

⁶⁷ Masi, nyuwo mòne, vavo e . . .yàhana okhala kímika vale, ekumi ya enama khiyawerya omurwela mutthu, okhala wira ephome ya mwamunama kherina munepa. Enama khensuwela yòrera ni yòtakhala. Ti mutthu orina munepa.

⁶⁸ Vano, masi okathi Yesu, Mwana a Muluku, òyariwa ni harusi, vamwaranxawe Ephome Awe, Ekumi yàri Mphomeni mme àri Muluku Mwanene. Bibilia ohimnye wira, “Hiyo nnopoliwa ni Ekumi, Ephome ya Muluku.” Káhí ephome ya muYuda, walá ephome ya Mmalapo; nave Ekumi ya Muluku. Muluku àpattunxe erukuruku ila y’Ephome, òyariwa ni harusi. Owo khàtonko omusuwela hatá mulopwana, nnakhala owo khàtonko . . . nnakhala noje khinàkhumme mwa yowo.

⁶⁹ Miyo kòsuwela wira anjene wa nyuwo atthu muntthuna okhupali wira noje nakhumme mwa yowo. Noje khinniwerya okhala vo vahikhanle ekhapa, exeni Muluku arowawe wira nto? Munnona?

⁷⁰ Owo àpattunxe s’opili noje ni erukuruku y’Ephome, nto eyo yàri empa ya Muluku, yowarya. “Miyo nkimmuhiya Murumeyi Aka wuntta.” Munnona onikhumaya noje? “Miyo nnakhala nkinihiya munepa Awe mokhwani.” Erutthu Awe yàri yowarya! Oh, wulu! Nyuwo kha, nyuwo khamunwerya wamini etthu iyo, muniwerya sai wisihana Mukristu?

⁷¹ “Hiyo nnopoliwa ni Ephome ya Muluku.” Ti vavo ori wamini waka. Káhí wettasa iwo mphomeni mwa profeta, káhí wettasa iwo mphomeni mwa mutthu pure, walá musomiha, walá teologo. Hiyo nnetta mmo mPhomeni ya Muluku. Muluku ohimnye siso. Owo aipanke omutthu. Owo àrukununxe epante Awe. Owo àtalenle ehema Awe mu, ni hiyo, khikhala mmosa wa hiyo. Owo ti Mmus’ihu Mòpoli. Owo àhana okhala munn’ihu, màna eyo yàri ekano. Muluku aikhalinhe omutthu khikhala ni hiyo.

⁷² Nwehé mota eyo, airaka siso, Owo akhumaka mwa Yowo, àri Muluku, Eroho, nto Eroho eyo enikhala mwa mulipa-owamini.

Ti vo, Ekumi yàri mwa Mukuttho ahu, hiyo nnisuweliwa ni Ekumi emosaru yeyo.

⁷³ Nto mota xeni awo anweryaya wona Ekumi ya Muluku yettata eriyari y'atthu, ni wihana Yeyo etthu yòtakhala, Eyo eryene osuweliwa wahu wa Mukuttho ahu? "Ole onikamini Miyo, nave-tho onòvara miteko Miyo sinvaraka." Ekumi Awe etthikelaka vamuku-...okhuma va Mukutthoni, okathi hiyo nnixathi ahu matata ahu Vavo ni nisuwelihaka okhwa ni miyupuwelo sahu. Vano ninwerya sai ohiya iromolelo onipurulela mwa iyaminelo n'itthu, ni wira hiyo ninnamini Iyo? Hiyo nihokhwa mwa itthu iyo.

⁷⁴ Paulo ohimye wira, "Khivo emosa wa itthu iya enikihaxa," màna owo àvarelenle etthu yòmalela, Kristu. Ni khula muteko wekèkhai onivarana ni etthu yòmalela, nto etthu aka yòmalela ti Masu. Ni khula mutthu mukina ti, ori—ori vekèkhai òyariwa mw'Eroho, etthu aya yòmalela ti Masu a Muluku. Miyo kivaranne ni Yawo. Kihixàti matat'aka Vavo. Nto Eyo yàri nipuro naka, ni miyo kihisuweliha mmansaka ni Yowo. Hiyo nahisuwela wira Owo ahinilaihera wisuweliha Mmansawe ni hiyo. Eyo enniruha wamini wekèkhai; kahí wamini wanyu mmansinyu, nave wamini Wawe; etthu nyuwo muhinetthiheryanyu. Owo t'unira. Vano nwehe. Nto, ni nto pahi, okathi e...ti natiri mulapeliwanyu.

⁷⁵ Hatá ikereja kavi mwitakanihalyanyu, hatá mupatisiwe imara kavi; orowa oholo, otthikela otthuli, khula enamuna muntthunanyu. Mpakha Ekhanyero ele enithittiwaya mwa nyuwo, nto khamurina ehakhi yo wisihana mutthu muvaranne ni Mukuttho anyu.

⁷⁶ Nto Ekhanyero ya Muluku exeni? aEfesu 4:30, anihimya, "Muhiripihe murima Eroho Yowarya ya Muluku, yeyo mutthittiwanyu ekhanyero mpakha Nihiku nowopoliwa wanyu." Kahí okhuma m'ohakalalani mukelaka mukina, nave otthittiwa Wòhimala mpakha Nihiku munopoliwanyu.

⁷⁷ Nto, mupuwele, wàri wi khamutonko okhala mmupuweloni mwa Muluku, khamunrowa nnakhala okhala ni Muluku. Akavi ansuwela wira Owo àri Nvuluxa? [Muthukumano onira, "Amen."—Mol.] Ahe, nto, etthu p'itthu evuluxiwe ehana otthikela nipuro vàmoralayaya. Vano vàri wi Owo orwenle onivuluxa, mota xeni hiyo naweryahu, wari okathi hiyo khinarina okhala òvuluxiwa, nto othene ahu "niyariwe mutampini, nipattuxiwe mwa sotakhala, nirùlè mulaponi nilavulaka itthu sowotha"? Eyo enoniherya wira Mukristu a ekèkhai mukhalelo wa mupuwelo wa Muluku, ohinatthi okhala olumwenku, walá ettheneri, walá ephayo, walá etthu ekina. Eyo etthu Ehinimala, nto Owo àrwenle onivuluxa. Owo mupuwelo wa Muluku, olavuliwe mwa nsu, khikhalihwa wo woneya ni o-...wottikiheriwa mmupuweloni mwAwe.

78 Munn'ihu Mopoli! Tivo Muluku Mwanene àhana okhala mmosa wa hiyo, wira anivuluxe. Khivo etthu ekina yàwerya wira etthu iyo. Nlaikha khinawerya wira etthu iyo, khivo etthu ekina. Owo àhana okhuruwa, wereriwa ntoko hiyo nnereriwahu, wira anivuluxe.

79 Nwehé vano osùlu wa mw'erutthuni wa Abrahamu. Nrowé nòne mmosa wa osùlu ule wa mw'erutthuni, nto nòne enari wira Muluku àhisuka Masu Awe ni osùlu wa mw'erutthuni yowo àri Isakhi. Nrowé nòne mmosa wa osùlu wamwaminne vòmalela natiri a Muluku ni kihikhalana yokoha. Vano mùpuwele, yàhikhala ikonto miloko imara ikonto imara ikonto sowinjeneriwa ikonto sene yawo yàri òlyihiwa masoma ni itthu sothene sikina, nave nlelo khayari Osùlu wa Abrahamu. Vekèkhai, "Ole ori muYuda otá khahiyo muYuda; ole ori muYuda muhina." Awo, anjene mwa yawo, yahivonya, yahivonya vòripiha-vo murima.

80 Mòne, motakoni, awo yahira, "Hiyo. . ." Nihiku na Pasika, walá vowuryani vehimiyeni, Yohani Owarya 6. Awo othene yàmuhakalala.

81 Yesu khwira, "Miyo ki Mwalá yole wari motakoni. Miyo ki Yolya ekhumme wa Muluku, Wirimu, mutthu onilya nto khankhwa."

82 Awo khwira, "Axitith'ihu yahilya mana motakoni, iyakha miloko mixexe."

Owo khwira, "Nto awo, khula mmosa, t'okhwa."

83 *Okhwa*, mukuxé nolumo nno ni mutholé, mòne etthu enihimiyaya, "Ovalanyiwa mahiku othene." Nlelo, yàkhanleru osùlu wa Abrahamu. *Okhwa* enihimya "ovalanyihiwa, omalamala, opwetxiwa mará, omalamaliha." Yesu ohimmye wi awo yàri okhwa, khula mmosa wa awo, nlelo aryene aYuda olyihiwa masoma.

84 Mòne, atthu òtakhaliwa, pahi okhala wira hiyo na aMetotista, Paptista, Prespiteriano, nòkhalana olapha mwamukhani, ni itthu ntoko seiyo; xetwani onnàmini sintoko hiyo nnamini ahu.

85 Masi nyuwo muhana okhala òsuwelihiwa ni Yeyo. Muluku ohana olipiherya Eyo n'ila, atthittaka ni Eroho Yowarya. Khivo yokoha ya Masu!

86 Nyuwo mwahimya wira, "Ahe, vano, eyo yàri ya nihiku nikina," yokhala etthu evonyen'ye.

87 Ankhi àrwiye mulopwana atthyawaka, nto nyuwo mmuhimerya wira muthuko onimwarya, nto owo onattyawela mmuttuphani, khwira, "Miyo kinnikhotta pahi. Miyo kinnikhotta pahi. Khivo etthu iyo ntoko muthuko. Miyo nkinkhupali"? Yamukhala etthu yo ovonyeya ni mulopwan'owo. Owo àmukhala òhiloka muru. Owo akhottaru mirai saya sòviha

ni ephattuwelo aya enivaha ekumi, yokhala etthu evonyen'ye ni yowo, mmuruni mwawe.

⁸⁸ Nto okathi mutthu ononawe Masu a Muluku, woniheriwa oholo wawe, ni osuwelihiwa, nto onawala ni wòkola ikurtina sa iromolelo sawe, yòkhala etthu evonyen'ye ni mulopwan'owo, murohoni. Yòkhala etthu evonyen'ye n'uwo. Yòkhala etthu evonyen'ye murohoni. Owo khanwerya wàkhela Eyo. "Khanona, ni khansuwela," onrowa Wolamuliwani, ni Muluku t'unrowa okhala Mphuki.

⁸⁹ Nwehé okathi awo—awo vairalyaya siso, ni osùlu ula waminni Iyo, nwehe etthu yakhumelenle. Nrowé niwone akina wa yawo vano, osùlu wa Abrahamu.

⁹⁰ Nrowé nàkuxe ana aHeperi, okhala wi awo yahemererya vòromeleya ni khiyàvilela okokhorela elatarato. Awo yahikhotta wùrama oholo w'elatarato yeyo mwene a mulaponi àpankawe. Eyo yàpakiwe sintoko mulopwana owarya, nave-tho, elatarato ya Daniyeli.

⁹¹ Yòniherya wira nloko na Amalapo niruhiwé epantte yòhiloka, wo okokhorela elatarato ya mutthu owarya. Nlo nimmala mwa enamuna emosaru, okathi atthu anrowaya okhanyereriwa okokhorela ilatarato s'atthu. Eyo erule ni wupululiwa, wa Daniyeli aweryaka otaphulela Masu, yalempwe ni ntata va xirini. Eyo ti enamuna nikenlyaya, ni eyo ti enamuna nimmalaya, enamuna emosaru, ya elatarato ya aMalapo.

⁹² Nwehé, awo yàhikhotta wira siso. Nto awo yirale exeni? Awo yàri osùlu wa Abrahamu yemereryaka vòromelaya Masu, nto awo yahixintta mukhora wa nwanani, wa moro. Awo yahixintta. Ahe, Masu a Muluku ekekhaí.

⁹³ Daniyeli, àhehereryea omukokhorela Muluku mmosá èkèkhai. Owo àhereriwa mwa yeyo. Nto okathi wo wereriwa, owo àhivilela wèreriwa. Nto Muluku irale exeni, okathi yàkhalaya ntoko kharaka owarikiwa wa yowo, sintoko narowahu ohimya? Nto awo khiyasuwela etthu yowira. Awo yàrowa omukhuriha kharamu. Masi Daniyeli àkhala òromeleya mo wèreriwani, wira òkhala Muluku mmosa èkèkhai, nto owo ahixintta mukhora wa nwanani awe. Muluku ahitthuka eyano ya kharamu.

⁹⁴ Moise ahèmererya Masu a natiri, oholo wa anawothe òtakiha, Yampere ni Yane, mo wereriwani. Nwehe, Muluku àrokumanana, ni munnuwelo, khimuhimerya orowa opaka itthu iya, woniherya mirirya iya, ni khula mwirirya wámurowa okhalana nsu. Moise ahikhuruwela nananoru, sintoko èkèkhai vàsuwelaxawe. Owo ahirihela vathi ekopo, eyo khithatuwa okhala enowa. Nyuwo mosuwela etthu yakhumelenle? Va khurwa anamatakiha khupaka etthu emosaru.

⁹⁵ Vano, Moise khàvenxale matata, khwira, "Vano, miyo kinona wi sothene iya ti sòvonyeya." Owo àri vavale khinwehererya Muluku. Owo àhemererya. Hatá wira anamatakiha akavi yàri

vale, owo àhemererya. Nto vemereriyawe muteko awe, wo wakhumiha atthu ale nipuro nne, okathi mukhora wa masi waryaya mphironi mwawe, Muluku ahimuhiya oxintta, nto ahihula mukhora ni Nlumi na Moro nenno nàmuholela yowo. Owo àhakuxa atthu mpakha muttethe wa natiri.

⁹⁶ Yoxuwa, muholeli mukina mùlupale. Anli pahi otá wa . . . ti yaronwe muttethe wa natiri, Yoxuwa ni Kalebi. Awo yahiphiya nipuro nnihaniwa Kadexi, weiwo wari eriyari y'elapo okathi ule, mpakha wi nne nari ehije ya nlamulo. Nto, oh, awo yaharuma-wo alipa-òhottela nloko nanli wira yaweha-wehe elapo eyo, nto nloko nanli wa yawo yahihokolowa.

⁹⁷ Muloko wa yawo khwira, “Oh, owo muteko munjene. Hiyo vekèkhai khinàwerya wira etthu iyo. Ahe, atthu awo, hiyo niri ntoko isope mpararini mwaya.”

⁹⁸ Masi Yoxuwa ìrale exeni? Owo àhiwemexa atthu. Owo khwira, “Nwehererye vakhani. Hiyo ninniweryaxa okuxa eyo, hatá hiyo nikhalaka atthu axikahani, walá hatá nikhalaka vakhani.” Exeni ìrawe? Owo amwèmererya natir'ule, “Miyo kihovahani elapo ela,” masi munrowa owanela khula enamuna aya.

⁹⁹ Nyuwo munnamini iyo, mama? Muluku ohovahani openuwa wanyu, masi munrowa owanela khula enamuna aya. “Khula nipuro nnawo nanyu ninnyakelaya, nno Miyo kihovahani wira nikhalé nawinyu.” *Maravulo* enihimya “okuxa.” Yothene ti yawinyu, khula natiri t'awinyu, masi munrowa owanela khula enamuna yókela-mo vano.

¹⁰⁰ Vano, Yoxuwa ànisuwela etthu Muluku àhimmyawe. Owo àri osùlu wa Abrahamu. Munnona? Owo khwira, “Miyo kinnamini wira, wira Muluku ònivaha elapo eyo, ni hiyo ninniweryaxa okuxa.” Nto okhala wira owo àhivilela wèreriwa, vòvirikana ni makhuru othene a a'Isarayeli, mahimo othene ni atthu othene yamusikula ni wunla. Yoxuwa khwira, “Mukhalé òmala! Muluku òmulapa natiri.”

¹⁰¹ Hatá wunnuwa xeni muryanyu, ni wira nwanani ori saí, ni wira tothoro ohimmye exeni, Muluku ònivaha natiri. Eyo ti ya Muluku wira etthu iyo.

¹⁰² Exeni owo ìralyawe? Okathi okhurunwawe mpakha omuró wa Yordani, owo ahixintta mukhora. Eyo ti yeyo owo—owo ìralyawe.

¹⁰³ Yerikhó, òwaleliwa ntoko khapa nnikosini. Exeni owo ìralyawe? Owo àhixintta mukhora.

¹⁰⁴ Hatá nihiku nimosá okathi nwanani awe èreryawe omuxintta, owo àhixintta mukhora wa nwanani awe vanjenexa mpakha owo oruma nsuwa wèmela. Nto nsuwa nahimwiwelela, ni khinarukununwe mpakha iwora miloko mili ni xexe.

105 Muluku t'exaria ni natiri Awe, hatá ekhalaka exenei entthuneya Owo wira; òttikinya Erimu Owo ohinatthi ohiya Masu Awe oxinttiwa. Owo khatonko omulapa natiri Owo ohinweryawe ommaliherya. "Miyo k'Apwiya kinivoniha iretta sanyu sothene. Awo yawixaterá matata aretta, awo anopenuwa." Amen. "Nyuwo mwaweryaka wamini, itthu sothene sinniweryaneyá."

106 Yoxuwa ahàmini iyo, ti vo Muluku àhana wemexa elapo ehinarukunuwa. Àvarenle vavo n'Uwera mukina, owerya Wawe Mwanene; wira elapo khiyarukununwe-tho mwa iwora miloko mili ni xexe, mpakha Yoxuwa wunla ikuhu ni nwanani awe. Owo àhixintta mikhora. Vekèkhai, owo ahixintta. Muluku t'exaria mahiku othene.

107 Vano miyo kanitthuna nikhallannene okathi wo wakuxa atthu akina owivaha, masi kirina minutu sophiyeryaka miloko vano. Nwehe, atthu othene awo owivaha òphwanelaxa, sintoko yaryaya, ni anakhotto alupale owàmini, awo othene akhwiye vamukhora vokhwa. Othene aya yahipweteya, vamukhora vokhwa vavo.

108 Nto wàhirwa Osùlu wo Omwene wa Abrahamu. Awo othene yàri osùlu wa mw'erutthuni, mwa Isakhi. Masi va wahirwa Osùlu wo Omwene wa Abrahamu, yowo àri Kristu, Osùlu wo wamini wa Abrahamu; yeyo entthuneya wira hiyo nikhálé, mòne pahi wàri wi na yowo walá nnari. Osùlu wa mw'erutthuni wàri ethonyero pahi. Othene akina yayariwe eyareliwo y'ephattu, masi Owo àrùle oyariwa ni harusì. Mòne, owo khari a osùlu wa Abrahamu, nto, muYuda. Owo àrùle ni osùlu wo omwàmini natiri. Nto, vano, entthuneya wira hiyo nikhálé an'Awe, mwa Mulopwan'ola.

109 Nwehé etthu Owo iryalawe. Okathi Owo aryawe elapo ya vathi, Owo ahimwakha ni khuxintta khula mukhora nwanani àrinawe; Osùlu wo Omwene. Owo àlaphenle siso ni Masu. Owo ahixintta eyo. Owo oxintta mukhora w'eretta, wa hiyo. Ti yeyo Owo arwèlalyawe wira. Owo, mùpuwele, alipawereyiwa, Owo oxintta mukhor'owo. Nyuwo khamurina yo oxintta owo; Owo oxintta. Alopwana akina yàhana oxintta mukhora aya mmansaya. Masi nyuwo khamurina yo oxintta; owo ti woxinttiwa. Owo oxintta mikhora s'eretta. Nto Owo irale exeni okathi Owo oxinttalyawe mikhora s'eretta? Ahimiyaka wira Owo amu. . . Sothene munvekelanyu vathi-va, ni sothene mutthunkanyu vathi-va, Owo amutthuka yeyo Wirimu, onivaha ihulelo sa mukhora.

110 Owo òxintta mukhora wo wereriwa, ni Masu. Nto ihulelo sari, "Mmukhotteke nwanani, nto owo onimotthyawani." Owo òxintta iyo sothene; òxintta khula eretta.

111 Owo òxintta okhwa, ni Owo oxintta moro. Owo òxintta okhwa ni moro. Owo oxintta iye akina yahaweryaya oxintta,

okhala wi awo t'osùlu wa mw'erutthuni. Ola t'Osùlu wa murohoni. Owo òxintta mukhora wo omahiye, nto khihihimuwa nihiku na nèraru, wira nileveleliwe.

¹¹² “Nto vano hiyo nòtepaxa oxintta.” Hiyo vekèkhai nnetta nirowaka mwemmo, ntoko y'orithi, “Òtepaxa oxintta.” Vano hiyo ninwana ni nwanani oxinttiwe. Eretta yòxinttiwa. Okhwa woxinttiwa. Moro woxinttiwa. Sothene soxinttiwa. Oh, wulù! Miyo kànithuna kikhanlene vara vanli wunnuwa waka, vano alakela kinnona orera vara vanli. Hiyo ninwana ni nwanani oxinttiwe.

¹¹³ Khivaxankiha Paulo àweryawe wira, okathi awo yatekaya muttethe, wira othikiliwe muru awe, owo àhira, “Ó okhwa, owerya wanyu ori vai? Mukoniherye vatthu muniweryanyu okisikuliha n'ukinliha. Mahiye, oxintta wanyu ori vai, nto nyuwo munupuwela wira munórowa okùpanya mme? Miyo kinimothonyerani ahikhanle-ethhu iwe; nto miyo kiri mwa Yowo, Owo onokihihimuxa nihiku nòkiserya.” Nwanani oxinttiwe!

¹¹⁴ Osùlu wo Omwene wa Abrahamu! Vano, osùlu wa mw'erutthuni khiwawerya omuthonya Owo. Masi Osùlu wo Omwene onniwerya oxintta, woxintta, màna Owo òrowa oholo wahu khuxintta khula mukhora wa hiyo. Owo vano ori, vaviralyaya iyakha ikonto pili, Owo ori eriyari ahu, Muxintta òwerya. Kahí wira Owo oxinttale eretta pahi. . . Owo òxintta eretta. Owo òxintta wèreriwa. Owo òmuxintta khula nwanani. Owo òxintta okhwa. Owo òxintta moro. Owo òxintta mahiye, khihihimuwa-tho. Nto numalá iyakha ikonto pili, Owo ori va eriyayari ahu, oxekuwa ola, aisoniheryaka Mwanene, Muxintta òwerya! Amen. Owo nlelo ori vava, mukumi, amulipiheryaka natiri Awe, Osùlu wo Omwene wa Abrahamu! Oh, wulù! Nto nwanani onrowa. . .

¹¹⁵ “Owo onoxintta mikhora sa nwanani awe.” Wa ale, Osùlu, Owo ori va mukumi wira aisoniherye Mwanene mwa ani? Osùlu ule wòtthommwa oniwerya wona ethhu ila. Owo òxintta eyo. T'ani, numalá wereriwa wawe, wa natiri a Masu, awo yahithittiwa ni Eroho Yowarya, mw'Erutthuni ya Kristu, wa ale òlipiheriwa (exeni?) aHeperi 13:8 wira akhale siso. Awo t'otthittiwa mme ni Eroho Yowarya, Eroho Yowarya yeyo yari ni. . . Abrahamu àhona eyo; ni wamini owo ahamini eyo. Nto vano hiyo ninnakhela Eyo, ninwehaka ottuli natiri w'ethhu Owo ohimmyawe. Nto Yohani 14:12 onnilipiheriwa mahiku ala òkiserya, ni Muxintta ohihimunwe, Mmansawe.

¹¹⁶ Kahí eyettiheryo; masi Mutthu, Kristu, Muxintta. Kahí ekereja aka, kahí ekereja aka Paptista, walá Prespiteriyana anyu, Metotista, walá aPentekositi, kahí mwa yeyo; masi mwa Yesu Kristu. Owo mukumi olelo. Owo òvenya vasulu va yeyo, wira nleveleliwe.

117 Nto okhala wira Owo mukumí, Owo ohimnye wira hiyo tho na akumí. “Mutthu khanikhala mukumi ni eyolya pahi, masi ni Masu othene,” kahí epannte ya Masu, “Masu othene anikhuma mwano mwa Muluku.” “Miyo ki Ohihimuwa ni Ekumi. Ole onikamini Miyo, hatá anakhwaru, nlelo onokhala mukumi. Ole ori mukumi ni onikamini Miyo khankhwa-tho. Nyuwo munnamini etthu ila?” Mukuxé mukhora wa khula nwanani!

118 Àrowa owerya sai omuxintta Bosworth, okathi Muluku. . . Bosworth àri mwa Muxintta. Nto ti vo owo iralyawe, “Okathi wòkittelihaxa murima wa makhalelo aka ti nanano va.” Uh-huh. Owo ànimusuwela Muxintth’ole Òwerya. Ororomela wawe wàmumula ni Yowo. Oh, wulù! Vano ninniwerya wipa:

Akhalaka, Owo okiphenta; akhwàka, Owo òkopola;
Avithiwaka, Owo òroiha itampi saka ottaiwene;
Ahihimuwaka, Owo òkilevelela mahalene mahiku othene;
Nihiku nno Owo onimorwa, O nihiku nõvuwa!

119 Wa ale anoneya ntoko okhala òxinttiwa. Eddy Perronet, miyo kinnikupali wi ari yowo, owo khawerya otumiha isipo sawe s’oKristu. Khavo àtthuna. Awo khiyarina nata ni seiyo. Oh, oxinttiwa, nave mutthu-owàmìni! Nihiku nimosá, Eroho Yowarya yahimukhuruwela. Mukhora wa nwanani awe, yowo waharowa wakhela solepa sawe! Eroho yahimmana, nto owo ahittotta ekaneta, Muluku khimutthunihera olepa esipo yòpajerya.

Atthu othene avuwihe owerya wa Nsina na Yesu!
Malaikha yuramele vathi;
Muruhe nleha n’omwene,
Nto mmuwarihe Yowo Pwiya àtthu othene.

120 Khanona Fanny Crosby, emara emosá. Khíriwa, “Eyo enihimya exeni mwa nyuwo?” Akina. . . Owo khàtumihale eyulupale awe ntoko muPentekosti Elvis Presley iralyawe, walá ntoko ekereja-ya-Kristu Boone yiralyaya, walá ntoko Red Foley iralyawe, othumiha irattelo saya mulaponi; awo àkhalana mittitthi sa aCadillac, imilyao sa itolare, ewero yòhimaxiwa. Masi Fanny Crosby emerenrye nipuro nawe. Owo ahikhuwela:

Muhikiviré, O Mopoli òrera murima,
Mwiwe wunla waka wo wiyeviha;
Okathi Nyuwo muniwihananyu akina,
Muhikiviré vasulú.

Nyuwo Muró wo omumula waka wothene,
Ovikana ekumi wa miyo,

T'ani miyo orinaka vathi-va wo ohikhala
Nyuwo?

Walá pani Wirimu wohiyani Nyuwo?

¹²¹ Awo khwira, “Ankhi mwakhala khanona muphin'yene Wirimu?”

Owo khwira, “Kinorowa oMusuwela, mwa wakhula enamuna.”

Khiriwa, “Munrowa oMusuwela saí?”

Khwira, “Kinorowa oMusuwela.”

Khiriwa “Muhanó Crosby, mwamuwerya ophwanya itolare ikonto ikonto-sene.”

Owo khwira, “Miyo nkinththuna itolare ikonto ikonto-sene.”

¹²² “Munrowa oMusuwela saí?” Owo khwira:

Miyo kinorowa oMusuwela, miyo kinorowa
oMusuwela,
Nto kivuluxiwene kinimwemela ni Yowo;
Miyo kinorowa oMusuwela, miyo kinorowa
oMusuwela.

¹²³ “Kàhiweryeru oMona, kinovara makhope mmatatani Mwawe.” Owo axinnttale mukhóra wa nwanani awe. Ayo.

¹²⁴ Nyuwo mwakhala mwa Kristu! Owo ohimnye wira, “Nyuwo mwakhala mwa Miyo, nave Masu Aka yakhala mwa nyuwo; nvekeleke ehulelo entthunanyu, nvekele mukhóra onththunanyu okuxa; nvekele ethu munthunanyu, nto munovahiwa. Nyuwo mwakhala mwa Miyo, nave Masu Aka yakhala mwa nyuwo, munowerya okuxa khula mukhóra wa nwanani onirwá oholo wanyu.” Nyuwo mwa Osùlu wo omwene wa Abrahamu.

¹²⁵ Muthinto xeni wa mukhóra ori oholo wanyu? Yari eretta, nyuwo mòtepa oxintta wa yeyo. Nto hiyo nnowerya ohimya, wipa esipo ela ya parakha ya khalai:

Khula natiri muLivuruni t'awaka;
Khula ekapitulu, khula eversikulu...ni ya
Muluku,
Miyo kinroromela ophenta Wawe wo oMuluku;
Mána khula natiri muLivuruni t'awaka.

¹²⁶ Hiyo nomuvikana mulipa-oxintta, ni Osùlu wa Abrahamu onoxintta mukhóra wa nwanani! Okathi eniriwaya Itthu iya khisinwerya wiraneya, okathi awo anththunaya wihana Eyo xetwani, walá Pelizepuli, walá ethu ekina, Muluku onniwerya oxintta khula mukhóra ni omukuxa nwanani.

Nivekele.

¹²⁷ Pwiya, wira Osùlu wa Abrahamu...Miyo kosuwela wira awo animona Eyo, Pwiya. Anwerya saí Masu ale omora khuhimana Ethhaya ele yekèkhai? Miyo kinvekela wira awo

yiwe orattene vano. Wira khula mutthu onirwá mulinyani wa mavekelo avonihwiwe.

¹²⁸ Pwiya, yakhala akina mu nlelo, yawo nlelo ahinre olapa waya, nnakhala wèmela v'atthuni omwemererya Kristu, òlikana wira akhotte iyaminelo sothene ni sorirya, sòkhaleleya, itthu sokhwa sinaroiha ottai wa Nyuwo. Nto wira awo yemele vano, ni wira, "Miyo kinomukhupali Uwo ntoko Mopoli aka." Nto Nyuwo munowemererya Nihiku nne.

¹²⁹ Nirinine miru sahu sowùrama, yàkhanlene ale yaphavela wèmela okathi vakhani pahi, wira avekeleliwe, wira, "Miyo kintthuna omwemererya Owo vano, wira Owo akèmererye miyo Nihiku nne, mwa Mukhalelo Awe wo oMuluku." Miyo kinnovekelani, ni wovahani okathi wira nsina nanyu niheliwe muLivuruni mwa Ekumi, nyuwo mwavenyaru. Miyo nkinovekelani wira mwitakanihe hatá ekereja. Miyo kinovekelani wira murwé wa Kristu, mwari vava ni muhimusuwelaka Yowo.

¹³⁰ Muluku òreriheni, mwan'aka. Òkhala vo mukina, onira, "Miyo—miyo kintthuna wemererya vano." Muluku òreriheni, muhano. Muluku òreriheni, murokor'aka. "Miyo kintthuna. . ." Muluku òreriheni. Muluku òreriheni. "Miyo kinimwemererya, oxekuwa ola." Atthu ala òrera murima, alopwana n'athiyana, yemenlene, "Miyo kinimwemererya, oxekuwa ola."

¹³¹ Nto nihiku nne okathi tothoro onihimyawe wira, "Vano, opweteya; ephome awe enoyèheya, okhwa orí mwa mulopwan'owo, walá mwa muthiyan'owo." Walá, vosisu uwo, munimupuwela mwemereryo anyu. Nyuwo munimwererya Owo vano.

¹³² "Nyuwo muliwa muru mwaha wa Miyo oholo w'atthu, Miyo kinimuuliwa muru ni nyuwo w'Atithi Aka ni Malaikha owarya. Masi nyuwo mwakihimya Miyo oholo w'atthu, Miyo kinomuhimya oholo w'Atithi ni Malaikha owarya."

¹³³ Muluku òreriheni, murokor'aka. Yamukhala akina mpithela nipuro pi nipuro? Nànano va, niwehereryaka. Akina wa awo, akina-tho nipuro nùlupalexa? Ayo. Kinòkuxani ni nolumo nanyu, mpatthani.

¹³⁴ Masu yamorelá Vatthayani vòrera, ntoko mwamuthiyana omuró, owo—owo àhisuwela. Owo àri owòniheriwa Wirimu, opajera opattu-. . .ohinatthi opattuxiwa olumwenku. Okathi Warya iwe omanne aya Vo, owo àhisuwela Eyo.

¹³⁵ Muluku òreriheni, munn'aka. Eyo ti yòminyala. . . Muluku òreriheni, munn'aka. Munamwí mwiralene itthu sùlupale makhalelo anyu; munira etthu yulupalexa muhitonko anyu wira, vano, omwemererya Kristu.

¹³⁶ Tith'ihu a Wirimu, epyo yómorela mutthayani emosa-emosa, oxekuw'ola. Hiyo ninnona Ekumi etthowaka. Alopwana

n'athiyana yemeleka ni inawo saya, ni nitho na Muluku ninona sothene, Yowo ori mapuro othene, musuwela-sothene, owerya-sothene, onniwona. Awo t'Awinyu, Tithi. Miyo kinnaruha awo wa Nyuwo vano, ntoko ntthuvo.

¹³⁷ Wira musuwelelo ola wa awo wèmela vo vano, asuwelaka exeni amanlyaya wira, asuwelaka etthu xeni ela enihimyaya, wira awo yemelenle wira akuxé mwemereryo aya n'ale vakhani òthanyiwa Àpwiya. Wira awo akhalé òroromeleya mpakha Nihiku nne yèmele Oholo Wanyu, nto Nsu nne nòphenteya ninrowaya wira, “Ayo, nihiku nno oBaton Rouge, walá nipuro namukhani nnihaniwa Denham Springs, owo àhikèmererya Miyo, Tithi, vano Miyo kinòmwèmererya owo, mulopwana walá muthiyana.” Munivahe, Pwiya. Awo t'Awinyu, mwa Nsina na Yesu. Amen.

Muluku òreriheni, mwaha wo wemererya wanyu. Muluku akhalakhale. . .

¹³⁸ Vano mwire etthu emosa ela wa miyo. Muphwanyé, mwari eriyari vavo mapastore ala varyaya, nwehe vakhani, mulavule ni yawo. Vári wira khimunatthi opatisiwa nlelo, opatisiwa wo oKristu, mwire siso. Mukelé eriyari y'atthu owàmìni vano, atthu owàmìni vekèkhai, kahí owàmìni-vakhani; atthu-owàmìni vekèkhai.

Okathi ninlompahu, nrowé nilompele maleso ala.

¹³⁹ Tithi a Wirimu, maleso ala anokhuma vano; mapuro, miyo ohinsuwelaka. Khinó tithi mmosa owuluvala ohinona okilanthi va muttaponi nipuro nno, awehereryaka nleso nna ophiya; mwanamwane mwamukhani onrupathi volilini wo osipiritali; mai émenle, òhivilela-wene, awehereryaka ohokolowa wa nleso. Tithi a Wirimu, miyo kinvekela wira Nyuwo murowé ni yawo. Nto wa ethonyero ya Mukhalelo Anyu olelo, ni wamini wahu mwa Nyuwo sintoko nimanlyahu olaleya Masu Anyu, wira wamini wari mwa Abrahamu, ni wamini opakiwe ni nivahereriwahu ni Yesu Kristu, wira orowé ni maleso ala ni onvonihe khula mutthu onrowa wixateriwa. Hiyo ninnivelela awo, mwa Nsina na Yesu. Amen.

¹⁴⁰ Vano, okathi vakhani pahi, nihinatthi wihana elinya ya mavekelo. Muluku owerya-sothene ni a ikuru, Ole mùlupalexá, Ole òmalela-mwa sothene. . . Xontte, axipatthani, miyo—miyo kinrowa opajera wavekelela aretta, nto miyo. . . Khinó, nakhuruwa, miyo—miyo poti kihirowaka wohimeryani etthu; akina wa nyuwo poti orowa okathi uwo ohinatthi. Mutthu ti mutthu, vari wi nnakhala khamwemenle, okathi ovinre, nto nyuwo khamunkhupali. . .

¹⁴¹ Mwari mpantta wa ekereja, eyo etthu yòrera, masi kahí yorera vòphiyerya. Mòne, mmiravo ole mukhulupale thajiri ànira mpantta wa ekereja. Munnona? Owo àhimukoha Yesu exeni arowawe wira wi akhalane Ekumi Yòhimala. Owo khàtonko

okhupali Iyo. Owo àhirowa. Etthu xeni y'elolo wa àiralyawe mmiravo ole. Muhikuxé nipuro nawe. Nyuwo munnupuwela okathi wokiserya àsuwelihiwawe? Okathi vakhani tho, àhikhala sana. Àhithajiri vanjene. Ahiphiyererya nipuro mpakha matatha awe othala. Masi nto ninnona mukhalelo awe wòkiserya, omoroni, malumi a moro amuhaxaka. Nnari, muhihiye etthu iyo wokhumelelani. Mmwàkhele Kristu.

¹⁴² Nyuwo atthu aximiravo, nyuwo axirusi, aximiravo alopwana, mwa orukunuwa wa makhalelo, xontte mwire yeyo. Mukiwe miyo, ntoko—ntoko munn'inyu, mutthu onophentani. Miyo kiri wa màna kinnophentani. Miyo kinnimphenta Muluku, ni kinnophentani, nto miyo nkinwerya omuphenta Muluku kahophenteni nyuwo.

¹⁴³ Miyo kànithhuna vanjene, mwarinene etthu yohimya yovahererya, munvahererye mwan'aka otá iwe, walá mmosa wa axana aka. Mukihiye pahi. . . Miyo, miyo nkinrowana eyo. Khula tithi onimwira siso; siso Muluku onimwira. Munnona? Mwaphente atthu Awe. Mphentane mmosa ni mukhwawe.

¹⁴⁴ Nyuwo munira, “Mwaha wa xeni nyuwo muniwulumelanyu?” Ophenta wekèkhai ti wo ottharuxa.

¹⁴⁵ Mwan'inyu akilathi mphironi; nyuwo munaira, “Vano, Junior okilathale vale. Owo khàkhanle wira etthu iyo, masi miyo nkinthhuna omusikuliha ni monelo awe mwamukhani.” Nyuwo khamunimphenta owo. Owo onimwiviwa vo. Vàri wira nyuwo munnimphenta, munorowa omuvoloiha mpani ni mmuvahe nllathuma. Munomukhaliha òwiwelela.

¹⁴⁶ Eyo ti enamuna Muluku onirawe. Ophenta ti wo ottaruxa, ni owo t'uphenta wekèkhai.

¹⁴⁷ Okathi mulaleyi a masu onivenyawe ni wohiyani nyuwo athiyana omettha ikharari sanyu, ni wìpintari ni itthu, nto khuhiyottharuxani, khiwavo ophenta wekèkhai vo; ni khamunrowa wihana etthu iyo. Ni wohiyani nyuwo alopwana othela vara vararu walá vaxexé, n'itthu iyo sikina sothene, ni wahiyererya n'itthu seiyo, khiwavo ophenta wekèkhai vo. Wohiyani nyu witakaniha mukereja, ni wòmanani mmakhatani, ni wokhunelani ni eyaminelo, nto, “Eyo ti yothene entthuneya wira mwirè, witakaniha mukereja yowarya,” khiwavo ophenta vo. Walá, ni, mutth'uwo t'opweteya vòmalela, mwanene, owo khanona.

¹⁴⁸ Ophenta wekèkhai ti wo ottharuxa, ni onohokoloxeryani mwa Masu a Muluku.

¹⁴⁹ Nkanweheni Yesu, sintoko, etthu Owo àhimalyawe, 'mana Owo ànàphenta awo, mpakha Owo okhwa nipuro naya, okathi awo yàvekelaya hatá Ephome Awe.

¹⁵⁰ Vano wira Eroho Yowarya mùlupale. . . Miyo kintthuna kilipelele minutu mmosa pahi. Miyo kinlapelela mpakha oreriha

wa Eroho Yowarya okikhuruwela, nihinatthi opajerya. Miyo kokhala kilaleryaka. Kòxukhuru, mwaha wo okhaliherya wanyu.

¹⁵¹ Vano, khula mmosa mu, nipuro pi nipuro muranyu, khula nipuro mpani, muvekele minutu mmosa pahi, mwiraka, “Pwiya Yesu, mukikhaliherye! Mukikhaliherye! Mukihiye kikwanye nlaya Nanyu.” Yesu irale, nyu munnisuwela, okathi muthiyana akwanyalyawe nlaya Nawe, Owo khonne eyo, mw’erutthuni, masi Owo àhirukunuwa ni khusuwela wira ole àri pani n’itthu iralyawe. Owo ti Yesu mmosaru oxekuw’ola, Namukottho Mùlupale onwerya okwanyyiwa ni mònelo w’eretta ahu.

¹⁵² Nyuwo munnamini, khula mmosa wa nyuwo vano, wira eyo ekèkhaí, wira Muluku yole omulampe natir’ula, emara ekina (nto wira Owo òniherye) wira hiyo ninkhala mahiku òSotoma? Athu akavi anàmini eyo, mpani mu, muvenxe ntata nanyu pahi.

¹⁵³ Hiyo ninkhala, sintoko saryaya, oSotoma. Mwettihelo wothene ori wònanara, mwettihelo w’elapo, itthu sothene, mwettihelo w’ekereja, mwettihelo wa politika. Khekanle etthu. Ipolitika ti sòhononeya. Miyettihelo, khula nipuro, makhulupale ahu, sothene ohononeya. Ekereja eri enamuna emosaru. Itthoko siri enamuna emosaru. Ti sohononeya pahi, Sotoma!

¹⁵⁴ Nto, mùpuwele, Muluku òkhalana etthu iyo oholo wanyu, nto mùpuwele Owo ohimye wira Owo àrowa wisoniherya Mwanene v’erutthuni ya mutthu, ni àrowa wira ntoko Owo àiralyawe oSotoma, Mwana a natiri ohinatthi orwa wònaneya. Owo ahilaiherya omuruma mutthu mmosa àrowa omuhòlela Mwana a natiri, ntoko Owo àiralyawe nipuro nòpajerya, àrowa omòniherya; nto Owo àhimye wira, “Okathi Mwana a mutthu ononiheriwawe.”

¹⁵⁵ Miyo nkinosuwelani nyuwo. Ahe, Muhano Thompson, muxankiho owo wòthiyana ni mikatthamiho, nyuwo munnamini wira Muluku onimokhaliahani sana? Munniwerya wamini iyo? Munimwamini? Muhano, Muhano Thomas, munnamini wira Owo onimokhalihani sana? Muvenxe matata anyu, nto.

¹⁵⁶ Òkhala muhano okilanthi ottuli wanyu iwo. Owo onòlompa. Owo aninwerya makhuva.

¹⁵⁷ Mutthu mmosa okilanthi vakhiviru ni yowo, mulattu wa mmirimani, n’uwo onolompa. Nyuwo munorowa ohalela ela, nyu khamunweha. Nyuwo khamihiyo a mumu. Nyuwo mwa oMississippi. Nyuwo mwa Mwenye ni Muhano Stringer. Nyuwo mwaminiru ni murima anyu wothene, Yesu Kristu onimokhalihani sana. Nyuwo mwaweryaru wamini iyo. Munnamini? Nto munowerya wàkhela. Ayo. Muvenxe matata anyu wira athu yòne wira ti nyuwo.

¹⁵⁸ Miyo nkinasuwela athu ale. Miyo nkinatoko owona, mwa makhalelo aka. Nyuwo muhana wamini, mpatthani.

Owo onimwisoniherya Mmansawe. Nyuwo munnamini eyo, ni murima anyu wothehe? [Muthukumano onira, “Amen.”—Mol.]

¹⁵⁹ Muttikinyenreni muru anyu, mulopwana, n’ukilipela siso? Ayo, mulopwana. Okhala wira muhira etthu iyo, miyo kinrowa olavula ni nyuwo minutu mmosa. Nyuwo mwa ntoko mulopwana owuluvala òrera murima okilanthi vava-vene, okilipelaka. Owo okilipenle, ni exariya. Owo orimwàmini. Nyuwo munimulompela mutthu àrina oyeheya ephome m’otoporeni. Masi—masi etthu anyu yùlupalexa munvekelanyu, nyuwo munthuna, nyuwo mumphavela opatiso wa Eroho Yowarya. Eyo ekekhaí. Uh-huh. Eyo ekekhaí. Nyuwo mwaminiru eyo! Muhano, nyuwo munavya muteko. Ohiya elo, wira musuwele wira miyo ka profeta a Muluku, walá murumeyi, muhiriwa operasao minli. Owo ohohiyani sintoko òttettheya. Inamuna sothehe sa ikhalelo, mukatthamiho wa murohoni. Miyo kintthuna kòleleni sothehe sòlakiheriwa. Wamini wanyu onnokhalihani sana.

¹⁶⁰ [Nipuro vahitthu mufitani—Mol.] . . . okilanthi vakhiviru ni nyuwo vo. Owo onolompa. Nwehe nno. Owo owìwani, ni nyuwo moMukwannya. Nkinosuwelani, masi Owo onnosuwelani. Miyo kinimolelani etthu mwavekelanyu. Nyuwo munnamini ni murima anyu wothehe? Nyuwo muriná mukatthamiho wa wamwé, munòvekela. Nyuwo munnamini wira Muluku onimovonihani ni wòkhalihani sana? Nyuwo mwa Muhano Smith. Eyo ekekhaí. Muvenxe ntata nanyu.

¹⁶¹ Mòne, Owo onimwisoniherya Mmanswe. Exeni iyo? Owo Osùlu wa Abrahamu, wamini àrina Abrahamu, Pwiya Yesu Kristu eriyari ahu, alipiheryaka Masu Awe, ni miriryá sittharelanaka.

¹⁶² T’ani, ittikitti kavi sinihalela ovekeleliwa, muvenxe matata anyu, mokhalana ettikitti anyu? Oh, vanrerela hiyo nipajere elinya ya mavekelo.

¹⁶³ Nyuwo mòne, nyuwo munnisuwela khamunsuwela? Vano eroho eyo kahí pahi . . . Eyo khenivoniha. Eyo enimoniherya Owo okhala va pahi. Ma pastore anyu àkhalana vekèkhaí ehakhi emosaru wo wavekelela aretta. Awo khanira eyo; nnari, vekèkhaí nnari. Masi awo—masi awo ariná pahi ehakhi emosaru, “Miriryá ya sinimwatthara alipa-owàmini.”

¹⁶⁴ Vano miyo kinàtthuna ma pastore axikhwaka va. (Eyo ti yorera, wihana va muthukumanoni . . . ? . . .)

¹⁶⁵ Ma pastore akavi va munàmini ni murima anyu wothehe, arumeyi mu, munàmini? Oh, kòxukhuru. Miyo kànitthuna muvennyene? Murwé nno, mwemele ni miyo minutu mmosa pahi, vathi vava, mwàvekelele aretta. Murwé vathi vava. Vano nyuwo munnona openuwa wiraneyaka, nwehe etthu enikhumelela.

¹⁶⁶ Miyo kintthuna nyuwo murwé, muthaté e—elinya ya nènli va. Mi kinokhuruwela iwo mo okathi vakhani pahi, wira kàvekelele aretta. Miyo kinàtthuna ma pastore owàmini ale antthuna

wisoniherya ntoko atthu-owàmini. Wira, nyuwo munnamini, wira orwa wanyu va, munikhala makhalelo òrera, òloka. Mùpuwele, nwehe va etthu enikhumelela, yoniheryaka Ehapari yòrera ya Kristu!

167 Munna Blair, miyo kinnosuwelani nyuwo vo, nyuwo walá Munna Pat. Munniwerya othata elinya ele ya nènli ntoko kwekwe-ne munirakanyu, mwaweryaka, nyuwo ni Munna Pat.

168 Ma pastore owàmini ale anrowa wamini! Vano, nwehé, vàri wira Muluku onniwerya wisoniherya Mwanene mwa Masu Awe, ni Masu Awe, akavi ansuwela wira Bibilia, Yesu òhimya ela, “Mirirya iya sinimwathara ale anàmini. Awo yawixathera matata aya aretta, awo anòvona”? Ma pastore, nyuwo murùlé va wira mwisoniherye ntoko atthu owàmini. Mwa yawo? Nyuwo mwa atthu owàmini (khamuhiyó?), nyuwo khamwarowa okhala mwemenele va. Vano exeni Yesu ohimmyawe? “Mirirya iya sinimwathara ale anàmini.” Miyo ki mutthu owàmini ni nyuwo.

169 Miyo kinokhuruwa. Ala atthu ahu, nto hiyo na amakhampusi a makoto ala. Miyo kinokhuruwa wira kirihale nttavi naka ni nyuwo vano, kihelé matata aka n’awinyu. Nto okathi atthu ala anrwaya, yari wi mòkhalana etthu eri pahi yòhikhupali vakhani mmuruni mwanyu, mukumihe-mo nanano va; wira okathi atthu ala anrwaya, nto khula mmosa wa yawo orwaka, nto hiyo nawixatherya matata awo, awo avonihewe. Nyuwo munimwàmini ni murima anyu wothene vano, atthu othene? [Arumeyi anira, “Amen.”—Mol.]

170 Akaví mu anrowa okhala yavekelelaka akina okathi awo aniviraya, nvenxe matata anyu, “Miyo kinrowa okhala kilompaka.”

171 Mùpuwele, poti akhanlene atith’inyu, amai inyu, mwan’inyu muthiyana walá mulopwana, murokor’inyu walá munn’inyu. Nto àhikhale awinyu, ta mutthu mukina, onrowa ovira mulinyani mu. Nto ankhí yari yawo, ni wira awo akhwáka ni kankuru, walá eretta yowòpiha, khimwathuna wira atthu akhalé a exariya vanjenexa? Vekèkhai, nàmuthuna.

172 Vano, miyo kinnamini, mota nyuwo onrowanyu o . . . Vano ala elinya *ela* nno, evirelo ela, mwemele muwehaka epantte *ele*, ni ettikitti ya mavekelo. Mwemele muwehaka epantte *ele*, othene ale ari ekapatte yòlikana. Vano, enamuna, muvarelele ekapatte ya mono wòthiyana; hiyo niri othene òphunyana, munnona, ni nyuwo khamunsuwela mota, etthu hiyo nnirahu. Vàtepa orera, othene ale ari ekapatte *ela* nno, yèmele *nno*. Vano, othene ale ari ekapatte ya mono wòlopwana, arwé pahi ephiro ela, màna munrowa okhuruwa, ovira.

173 Nto enamuna nyuwo enrowanyu, mota xeni awo ankhumelaya vate, Munna Borders? Vate pahi mukhora, wa mpararini muviré pahi nto mpani tho.

174 Vano, okathi epantte *ela* enrowaya wihaniwa, mwa minutu vakhani, nto awo anrowa ovenya. Nto nrowé nòne vano xeni. . . Vàtepa orera, ale ekapatte *ela*, arukunuwele epantte ela nno. Nvarelele ittikitti sanyu sa mavekelo, murowé epantte ela nno. Nto nyuwo mpithela, mwette wira mwaphwanye ale wokiseryani w'elinya iwe. Vano ala ekapatte ela ya mono wòthiyana, arowé mpakha epantte ya mono wòthiyana. Nto vano, nyuwo mòne, mpakeke elinya anyu ni mutthikeke enamuna *yeyo*; murukunuweke, murukunuweke enamuna *yeyo*. Munnona? Nto nyuwo munrowa otthara elinya yowàphela, nto khaninrowa okhalana evutuka-vutuka nnakhala.

175 Nto vano nyuwo osulú mpithela, mukhalihe mapuro anyu òlikana munvireloni mmo, nto mukhuruweleke-mo okathi awo aniviraya.

176 Vano, vano mpajere wetta mutthikaka pahi, khula mmosa, ètteke atthikaka mpakha ophwanya elinya-ene ela *nno*. Murwé pahi va, mukelé *mu*, mpajere wetta pahi nto murwé mpakha elinya ela *nno*.

177 Oh, xeni yàrowa owaryaneya okhumelela nanano va! Exeni yàrowa oweryaneya okhumelela! Ola onrowa okhala okathi vavo etthi p'itthu entthuneyaya okhumelela. Vàtepa orera.

178 Vano, ti yeyo, murowé mutthikelaka ephiro *ele*, mukelé mulinyani-mwene, siso. Murowé muviraka munvireloni mu. Eyo ti enamuna vano.

179 Nto vano muryene owèmela, atthu othene yemenlene, ninrowa ovahererya mavekelo. Nto muthukumano ola onrowa olompa ni miyo, wira munrowa okhalihiwa sana. Nto mukhalane wamini pahi vano. Nto muhi. . .

180 Murwé oholo wene, mutthikelaka ottuli, murwé oholo ni mwitakanihe ni elinya ela ottuli nno. Muviré, mupaké elinya yùlupale. Muviré enamuna *yeyo*, nto mupaké elinya eyo. Ti yeyo.

181 Atthu othene akhalé òlompa. Mukhalé owàmini vekèkhai vano. Pahi muhixikhé muttitthi vano. Mùpuwele, hiyo nri—hiyo nri òkhuneliwa ni Mukhalelo wa Yesu Kristu, vatthuneyaka hiyo ottittimiha ele Owo iralyawe eriyari ahu, nikhalanaka wamini Masu Awe.

182 Eyo ti yòrera. Vano eyo enrowa okhala yòrera pahi. Miyo kinona wira elinya ele enòkela vòreraxa.

183 Vano okathi awo othene aryene owèmela, kintthuna khula mutthu vano, mpani mu, mùramihe muru anyu.

184 Pwiya Yesu, ehanle okhumelela. Othanla ohana wiriwa nànano va. Hiyo ninnamini wira Nyuwo murí vava? Hiyo ninnophentani Nyuwo? Hiyo nòkhalana wamini, Pwiya, omphiyerya wa etthu enrowahu ovekela? Atthu ala animwisoniherya mmansaya yèmelaka mulinyani. Pwiya, ehikhalé mahala-ene. Wira eyo ekhalé, Pwiya, wira awo aviré

va, khula mmosa onrowa ovira vekèkhai sintoko yàvira mwa Kristu, mana hiyo nosuwela wira Owo ori vava. Nto hiyo ninvekela wira awo yàkhele openuwa waya. Miyo kòkhupali wira hatá mwa isumana ni isumana sinrwá, atthu ala anrowa orowaká wa ma pastore aya, athiyana yàrina mukatthamiho wòthiyana, mukatthamiho wa mmirimani, alopwana n'iretta so mwilimwana inamuna sothene sa mikatthamiho, anorowa ovonihwiwa, yiraka, “Nyuwo mosuwela, etthu ile yòkihiya pahi,” màna awo ari Oholo Wanyu. Wira awo akelé nanano ni—ni akuxé ele Nyuwo mukhwenlyanyu. Awo ti Osùlú wa Abrahamu, ni Nyuwo moxintta mwaha wa awo. Wira awo arwé ni yàkhele ele Nyuwo mwavahalyanyu.

¹⁸⁵ Nto, Satana, nyuwo mokumiheriwa esumana ela, mpakha nyuwo osuwela wira mwa etthu yòxinttiwa. Yesu Kristu oxinttaleni oKalvario. Owo ohihimunwe nihiku na nèraru, wira hiyo nleveliwe, nto Owo ori eriyari ahu vano. Ni wamini wahu oninweha Yowo, ni ottai wa nyuwo walá etthu p'itthi mwiralyanyu. Mwahiye atthu ala, mwa Nsina na Yesu Kristu.

¹⁸⁶ [Munna Branham ni arumeyi anwixatera matata aretta ni anivekelela khula mutthu mulinyani wa mavekelo. Nipuro vahitthu muftani—Mol.] . . . ? . . .

¹⁸⁷ Hiyo vekèkhai nihira ele Mwixuttihi onirummyawe wira. Akavi mwa nyuwo avinre mulinyani mme, yaminni wira munorowa okhala sana, muvenxe ntata nanyu. Miyo kintakaniha nawaka ni nyuwo.

¹⁸⁸ Ele hiyo nìrahu vale, vòkiseryani, ntoko nikhuru n'arumeyi vale; anjene wa awo yàri aretta, miyo kahisuwela eyo, masi awo anèhererya ohela ikuru saya wira akelihe muthukumano aya, okela sinto anokela walá nnari. Awo aximakhampusi òrera murima. Nto Eroho Yowarya yaròkilela, “Nwirihe wira atakanihe matata mutthu ni mukhwawe.” Hiyo nòvarana mirima sahu ni matthavi ahu vamosá, ni mavekelo ahu, vamosá.

¹⁸⁹ Yesu, mwàkhalihe sana, tho. Ni mwàkhalihe amakhampusi òkhomala, òkhomala ni Masu a Àpwiya.

¹⁹⁰ Wira Muluku, axinnaka, wira Owo òvaheni sòtthuna sothene sa murima anyu. Wira mwàrumèle Yawo mahiku othene, ni okhalé owerya wa Muluku mmakhaleloni mwanyu, wira murumèle nloko nna n'atthu òrera murima. Wira Yesu Kristu, Yowo onikhala ni hiyo, ni ori ni nyuwo okathi wothene, wira Owo aikhalihe Mmansawe òsuwanyeya mwa nyuwo Owo ohitonko awe okhala khalai.

¹⁹¹ Nyuwo mwatthu, akina wa nyuwo yàri òrakala, munamwi muhònaka evirikanelo okathi vakhani, munamwi muhònaka evirikanelo. Nwehé etthu Abrahamu ìralyawe. Khenikhala hatá evirikanelo etthu; eyo khehiyo ele eniwehanyu. Nyuwo muhiweheke ineneryo sanyu. Nwehe ele Owo ohimmyawe. Nyuwo mwahimya wira, “Miyo nlelo kinnona owereya,” eyo

khina nata n'iyu. Nyuwo muhira ele Muluku ohimmyawe wira mwire. Mòne, muhiweheke eyo. Nweheke ele Owo ohimmyawe. Muluku ohimmye wira ti siso! Miyo kinnamini iyo. Ankhi nyuwo? [Muthukumano onira, "Amen."—Mol.] Ni murima aka wothene, miyo kinnamini eyo.

¹⁹² Pwiya Muluku òreriheni mpakha kinrowaka owonani-tho. Mavekelo aka t'awinyu; ohiyu khoniripelaxa, epula khenirupa vanjipalexaxa. Miyo kinrowa wovekelelakani. Nyuwo mukivekelele. Mpakha nikumane-tho, Muluku òreriheni. Vano munna onihòlela, mòne.



OXINTTA MUKHORA WA NWANANI NUMALÁ WĒRERIWA EMK64-0322
(Possessing The Gate Of The Enemy After Trial)

Mutthak'ola wa Munna William Marrion Branham, opaceryawene olaleeriwe ni Ekelesi Ettiminku oxekuwa, mahiku yettaka 22 mweri wa Março, 1964, oDenham Springs High School, oDenham Springs, Lousiana, w'Amerika, okuxiwe wookaravariwa mufitani ya makineti khulempwa wothene ni nttaava n'Enkelesi. Otaphuleliwa nno mw'Emakhuwani okumiheriwe ni okaiwe ni Voice Of God Recordings.

EMAKHUWA

©2018 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Copyright notice

All rights reserved. This book may be printed on a home printer for personal use or to be given out, free of charge, as a tool to spread the Gospel of Jesus Christ. This book cannot be sold, reproduced on a large scale, posted on a website, stored in a retrieval system, translated into other languages, or used for soliciting funds without the express written permission of Voice Of God Recordings®.

For more information or for other available material, please contact:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org